

## Mid-Day Dogri

01<sup>st</sup> September 2024

12:25 hrs

### Election Commission

जम्मू कश्मीर ते हरियाणा च होने आले विधानसभा चुनाएं तैहत् पाए गेदे वोटें दी गिनतरी करने आले दिन च हुन बदलाव कीता गेआ ऐ। चुनां आयोग आस्सेआ जारी ब्यानै मूजब एह गिनतरी हुन 8 अक्तूबर गी होग। पैहले वोटें दी गिनतरी 4 अक्तूबर गी होनी ही। आयोग नै हरियाणा च इक अक्तूबर गी होने आले मतदान दी तरीक च बी बदलाव कीता ऐ। ताई जम्मू च चुनां अभियान जोर फगड़ा'रदा ऐ। बक्ख-बक्ख सियासी पार्टिएं दे स्टार प्रचारक मतदाताएं गी अपनी पार्टी दे मेदवार दे हक्कै ते पार्टी दे पक्ख च पूरे जोर कोशश करा'रदे न। बीजेपी दे स्टार प्रचारकें च प्रधानमंत्री नरेन्द्र मोदी, केन्द्रीय मंत्री अमित शाह, रक्षामंत्री राजनाथ सिंह ते उत्तर प्रदेश दे मुख्यमंत्री योगी आदित्यनाथ होर शामिल न। दूई भेठा कांग्रेस अध्यक्ष मलिकार्जुन खरगे, कांग्रेस दी वरिष्ठ नेता सोनिया गांधी, प्रियंका गांधी वाड्ढा ते होर केई लोक शामिल न। 40 स्टार प्रचारकें दी सूचि विधानसभा चुनाएं दे पैहले गेड़ तैहत् 18 सितम्बर गी होने आले मतदान सरबंधी प्रचार लेई जारी कीती गई ऐ। जम्मू कश्मीर च 90 विधानसभा हल्कें च त्रै गेड़ च मतदान होग। 18 सितम्बर गी पैहले गेड़ तैहत् 25 सितम्बर गी दुए गेड़ तैहत् ते पैहली अक्तूबर गी मतदान त्रिए गेड़ तैहत् मतदान होग। वोटें दी गिनतरी 8 अक्तूबर गी होग। 2014 मगरा एह पैहले विधानसभा चुनां न। एहदे इलावा 2019 च दफा 370 गर हटाए जाने मगरा बी एह विधानसभा चुनां पैहली बारी गै होआ'रदे न। कांग्रेस नैइनें चुनाएं च पैहले गै नेशनल कांफ्रेंस कन्ने गठबंधन करी लैते दा ऐ।

<><><><><><>

### Rahul Gandhi

लोकसभा च विपक्ष दे नेता राहुल गांधी होर जम्मू कश्मीर दे दौरे पर आवा'रदे न। ओह 4 सितम्बर गी बनिहाल ते डुरु च 2 चुनावी रैलिएं गी संबोधत करगंन। पार्टी दे प्रवक्ता नै गलाया जे गांधी होर पैहली चुनावी रैली जम्मू खित्ते दे रामबन जिले दे गूल च करगंन जिसलै के दूई रैली दक्खन कश्मीर दे अनंतनाग जिले च करगंन। डुरु च रैली करने मगरा राहुल गांधी होर श्रीनगर हवाई अड्डे पर पुज्जगंन फही उत्थुआं दिल्ली परतोई जांगन।

<><><><><><>

### Nominations

बीजेपी दे मेदवार कुलदीप राज दुबे होरें कल रियासी थमां जिसलै के नेशनल कांफ्रेंस दे मेदवार सुरिंदर चौधरी होरें नोशैहरा असैंबली हल्के थमां कल नामजदगी आले अपने कागज पत्र दाखल कीते। इनें हल्कें च दुए गेड़ दे चुनां तैहत् 25 सितम्बर गी वोट पोआए जाने न दुए गेड़ दे चुनां लेई अधिसूचना 29 अगस्त गी जारी कीती गई ही ते नामजदगियां दाखल करने दी खीरी तरीक 5 सितम्बर ऐ। नामांकन पत्रें दी जांच 6 सितम्बर गी कीती जाग ते मेदवार जेगर चाहन तां 9 सितम्बर तगर अपनी मेदवारी परताई सकदे न। इस गेड़ लेई मतदान 25 सितम्बर गी होग। जम्मू संभाग दिए कुल 11 असैंबली सीटें लेई इस गेड़ तैहत् मतदान होग। इंदे चा 5 सीटां राजौरी जिले दियां ते 3-3 सीटां पुछ ते रियासी जिले दियां न।

## CEO Intelligence

जम्मू कश्मीर दे मुख्य चुनां अधिकारी होरें कल गायन, संगीत, खेड, साहित्य, तकनालोजी, समाज कल्याण सरबंधी कम्म ते होर दुए क्षेत्रे दे मुख्य ते मन्ने परमन्ने ते रसूखदार लोकें कन्नै बैठक कीती। एह बैठक औंदे विधानसभा चुनाएं गी दिक्खदे होई एह बैठक वर्चुअल माध्यम राएं लग्गी। एहदा मकसद आम लोकें च विधानसभा चुनाएं बारे जागरूकता पैदा करना ऐ तां जे लोक बद्ध थमां बद्ध गिनतरी च इनें चुनाएं च हिस्सा लैन। इनें लोकें गी आखेआ गेआ जे ओह मतदाताएं गी लोकतंत्र दे पर्व च हिस्सा लैने लेई प्रेरित करन। जम्मू कश्मीर च विधानसभा चुनां त्रै गेडें च होने न। पैहले गेडघ तैहत मतदान 18 सितम्बर गी होग।



## CS Medical

मुख्य सचिव अटल डुल्लू होरें केन्द्र शासत प्रदेश दे मैडिकल कालेजें दे कम्मकाज दा जायजा लैता। उनें आखेआ जे नमें मैडिकल कालेजें दा मकसद सेहत सरबंधी सहूलतें गी दूर दरेडे इलाकें च लोकें दे घरें दे कोलकाल पजाना ऐ। डुल्लू होरें कालेजें दे प्रिंसिपलें गी आखेआ जे ओह अपने अपने कालेज जित्थें डीएम, एमसीएच, डीएनबी जेनई सहूलत आले कोर्स नेई ऐ उत्थें इनें सारें गी शुरू करन। उनें नमें मैडिकल कालेजें पर जोर पाया जे ओह इनें कोर्स गी शुरू करन। मुख्य सचिव होरें सब्बनें गी आखेआ जे ओह मजूदा उपलब्ध ढांचे दा बद्धोबद्ध लाह ठोआन ते सरबंधी जिलें च इनें मैडिकल कालेजें गी मैडिकल शिक्षा दा केन्द्र बनान।



## Medical Patrol

सेना नै राजौरी जिले दी नौशेरा तैहसील दे दूर दरेडे ते पिच्छडे इलाकें च गश्ती दल राएं मैडिकल सहूलत उपलब्ध करोआई। इनें दूर दरेडे इलाकें दे लोकें गी जेहडे सेहत सूहलतें थमां दूर दरेडे इलाकें मुश्कल भूगोलिक चुनौतिएं करी वंचित रेड् जंदे न। इनें लोकें गी इस चाल्ली दे जतनें राएं बड़ा लाह थहोंदा ऐ। एहदा मुख्य मकसद मौके पर पर मैडिकल सहूलत उपलब्ध करोआना ऐ।



## Ncord Samba

सांबा दे डिप्टी कमीशनर राजेश शर्मा होरें कल डीसी दफ्तर च जिला सतह दी N-cord दी कमेटी दी बैठक लाई। इस दरान पिछली बैठक मगरा कीती गेदी कारवाइएं दा जायजा लैता गेआ। इस दरान मुत्तलका एसडीएम, शिक्षा मैहकमे, युवा सेवा ते खेड मैहकमे, नशीले पद्धार्थे दी रोकथाम सरबंधी मैहकमे दे कम्म काज पर चर्चा होई तां जे जिले च नशीले पद्धार्थे दी माडी कबेतू पर काबू पाया जाई सकै।

